

ЛОЗУРКУҲ

Имрӯз башар воқеан дар рӯёруйӣ бо ду хатари азим қарор дорад, ки яке табиъист ва дигаре маънавӣ. Табиъӣ он аст, ки бо номи «гармои ҷаҳонӣ» аз чандин сол қабл шинохта шудааст ва атрофи он ҳангомаҳо барпост, вале зоҳиран наметавон аз он неигирӣ кард. Маънавӣ он аст, ки башар дар сабқати пешдастӣ бар якдигар даст ба исрофоте моддию маънавӣ мезанад, ки ин равандро суръат мебахшад ва ҳеч ҳозир нест, аз ин сабқатҳои ҷунуномез даст бикашад. Дар ин миён «лозур» (пиряхҳо) рамзи захираҳои оби ҳаёти сайёра ҳастанд, ки бо исроф ба нобудӣ кашонда мешаванд. Дар айни ҳол шабеҳи лозурҳои дерсол бар қуллаҳои омонбӯси кӯҳистон ҳамчунон захираҳои маънавӣ ва арзишҳои суннати башарӣ ва миллӣ ҳастанд, ки бо муҳофизакорӣ дар лифофаи урфу одатҳо ва анъанаҳои неки суннати мардумӣ нигоҳ дошта шудаанд, вале дар ин сабқатҳои бартаричӯӣ онҳо низ гудохта ва аз миён бурда мешаванд. Табиъат ва одамиият ҳарду дар як хатти бӯҳрон қарор гирифтааст. Нобудии яке нобудии дигар ва наҷоти яке наҷоти дигарест. Исроф бемории марғбори қарни охир шудааст ва танзими сарфи дороиҳо ягона тазмини бақои оламу одам.

ПАЁМ

Бани Одам аъзон як пайкаранд.

Саъдӣ

Оҳехта теғи мавҷ укёнус,
Бар соҳили амн мезанад шабхун.
Гӯё, зи хатои одамӣ кайҳон,
Гардан бикашад зи чанбари қонун.

Антарктида – Қитъаи Лозур,
Метаркад аз фишори хуни хеш.
Аз оташи нафс беша месӯзад –
Дунёхор аз таби ҷунуни хеш.

Ховар ҳама ғарқи оташу хун аст,
Обаш ҳама ашки кӯдаки маҷруҳ.
Чун доми балост чоҳи нафти ӯ,
Зояндаи дарду ҳасрату андух.

Лабхушк ҳубоби дӯши дарёҳо,
Сад ғавҷ муҳочирони иҷборӣ.
Қўёи инояти “тамаддунсоз”,
Раҳгумзадаи тилисми таррорӣ.

Аз банд раҳо шудааст деви Нафс,
Биншаста ба зини аждари Исроф.
Метозад дар ҷаҳону мебалъад
Ақлу хираду адолату инсоф.

Даччол дигар ғасонае набвад,
Яъҷуҷ... дигар на пушти деворест.
Апокалипсису Армагеддон ҳам¹
Дигар на ҳаёлу ваҳму пиндорест.

Пайғоми миёни қораҳо – мӯшак,
Ҳуҷҷат ба салоҳи одамӣ – атом.
Ҳар миллати бенасиб аз ин афзор
Сармояву маъдану маводи хом.

Африка – биҳишти сонии Одам,
Дар кӯраи ташнагиву ғакру ҷўъ
Месўзаду дуди тираи онро
Таъбир кунанд аломати мамнўъ.

Мамнўъгаҳест озмоишӣ
Аз баҳри ҳазор дарду беморӣ.
Масҳуршуда ва ё шабистонест,
Бар санги садаш шикаста бедорӣ...

Аз минбари Созмони Миллатҳо
Овои расои тоҷикӣ бар шуд.
Минбар на, ки қуллаи Бадахшон буд,
Симурғ аз он даме паровар шуд.

– “Парвардаи хоку офтобу об,
Мо боми як осмон ба сар дорем.
Садпора агар шавем ҳамчун об,
Бар ваҳдати якдигар сафар дорем.

Аъзои шарифи пайкари воҳид,

¹ Ривоятҳои асотирӣ аз поёни ҷаҳон.

Моем шарики дарди якдигар.
Моҳийяти одамӣ будан ин аст,
Бо гуфти ҳакиму қавли пайғамбар.

Обишхури мо, ки аз азал пок аст,
Ҳайф аст ба хоку хунаш олудан.
Ин гавҳари тобноки ҳастиро
Бояд ба ҳарири чон биполудан.

Чун ашки зулоли модари тоҷик,
Чун шабнами лолаи саҳаргоҳӣ.
Чун оби чабини ранҷбар деҳқон,
Ин аст раҳи наҷот, гар хоҳӣ.

Ҳайф аст ҷаҳон дар об нима ғарқ,
Ниме зи аташ шуда биёбонмарг.
Гӯё ки ҳаёт бар сари шохе,
Пар-пар бизанад мисоли оташбарг.

Сад рӯди дуруд мо равон дорем,
Сарҷӯи бузург аз осмон дорем.
Мо ташна найему оташе дар чон
Аз сӯзиши чони ташнагон дорем.”

Ин буд суруши даъвати Нохид,
Ин буд паёми раҳмати Эзид.
Ин буд насими Ҷӯи Мулиён,
Ҷайхун ба сухан шуду ҷаҳон бишнид.

Ин бор ҳавои он сафар омад,
Бар рафта ниёзи нав назар омад.
Он қатраи об, ки ба дарё рафт,
Андар кафи мавҷҳо гуҳар омад.

СИПОС

**Ба ҷаҳон то зи қуллаҳо нигарем,
Рӯ ба фардои нек пайсипарем.**

Истода ту дар муқобили тӯфон
Як деҳаи муштипар дар оғӯшат.

Эй Пири муроди банда, Лозуркӯх,²
Ҳошо, ки даме кунам фаромӯшат.

Селоб ба рӯи синаат канда
Аз қарн ба қарн дарраҳои жарф.
Ғаҳ ҷомаи сабзи хусравон дорӣ,
Ғаҳ хирқаи сӯфи сӯфиён аз барф.

Сачҷодаи туст осмони шаб,
Тасбеҳи ситораҳо дар ангуштат.
Дарёи шароби нур мерезад
Дар косаи сангҳо зи чархуштат.

Гулбонги азони бомдодонро
Ту ҳарф ба ҳарф мекунӣ тақрор.
Ҳар ҷо ки будам тамоми умри худ
Ман мешудам аз ҳамин садо бедор.

Ду даст кушодаву уфукҳоро
Ҳамчун хати марз кардаӣ таъйин.
Ҳамчун хати ҳушдор бар девор,
Ҳамчун хати марзи суннату ойин.

Мисли хати сарнавишти бетаҳрир
Ин хат ба нигоҳи ман мучассам буд.
Тӯмори муқаддаси балогардон,
Чун хатти васийяте зи Одам буд.

Бигзор ки ҳар хате шавад ботил,
Зинҳор, на ин нишонаи тақдир.
Бигзор ки дар ғуруби хунинаш
Бар гардани ман биёяд ин шамшер.

Истода агар наӣ сари ин марз
Дар селрави замонаи бекеш,
Арвоҳи гузаштагон ба шомӣ ид
Пайдо нақунанд хонаҳои хеш.

Умре ба шаҳомати ту менозам,
Эй мазҳари рӯҳи бешикасти ман.
Аз шоҳаи килки ту қалам кардам,³

² Кӯҳест дараҳояш анбошта аз лозур (пирях) дар мунтаҳои шарқи Тоҷикистон. Манзур ҳама кӯҳистони мо ва лозурҳои мо.

³ Дар домани Лозуркӯҳ дараест бо номи дараи килқо (найқалам).

Ангушти Масеҳ шуд ба дасти ман.

Занбӯри ту лона дар дилам дорад,
Чун дар чигари камолҳои нарм.
Ҳарчанд ки неши садзабон хурдам,
Озори касе начустам аз озарм.

Бо санги қаноати ту бишкастам
Сар нозада гардани ҳавасхоро.
Омӯхтам аз ҳилоли лоли ту⁴
Афсуни раҳой аз қафасхоро.

Аржанги ман аст ҷумла осорат,
Зелолу ҷабарғу фарку гулхорат.
Ҳам боғи наботи⁵ ман ба домонат,
Ҳам шохи наботи ман ба дасторат...

Як умр ба як қарор истодан
Дар паҳнаи ин ҷаҳони беистод
Дарсест варои ҷумла мактабҳо,
Ғайри ту надонамаш дигар устод.

САФАР

**Кӯҳ моро шукӯҳ омӯзад,
Ҳиммат аст, он чи кӯҳ омӯзад.**

Бо суръати ҷархи сахнаи театр
Ҳар лаҳза ҷаҳони мо дигар гардад.
Ҳар қадр ниқоб тоза орояд,
Дар дидаи ман ғарибтар гардад.

Ночор ғарибтар шавам ман ҳам,
Чун ҷумлаи бениҳояту оғоз.
Чун тарма дилам ба доманат кӯчад,
То сар биниҳад ба пои ту, устоз.

Худ аз пайи дил ҳамешитобам боз,
Пайваста ба лаб ҳамин дуё дорам:
«Эй кош, туро ба ҷои худ ёбам,
Ё Раб, машикан ту хатти паргорам».

⁴ Кабки ҳилол, ки хушхон нест.

⁵ Боғи набот – боғи ботаникӣ.

Бигзор, ки раҳ чу қошии чинӣ
Ҳамвор бувад, фароҳу бопахно.
Бигзор, ки пул ба пояи пӯлод
Нозанда бувад ба шонаи дарё.

Бигзор ҳазор нақшаи дигар
Дар тарҳи навини роҳҳо бошад,
Аммо ту ба ҷои хештан бошӣ,
Саҳми ту зи тарҳҳо чудо бошад...

Эй роҳкушо, туро сано хонам,
Хайре ба ҷаҳон чу раҳкушой нест.
Сад гуна нисор мекунад мардум,
Аммо ба савоби ин худой нест.

Он пинаи дасти ту гули шодист,
Ангушти ту худ калиди ободист,
Чашми ту ҷароғи роҳи озодист,
Ҳаққо, ки ҳамосаи ту фарҳодист.

Танҳо зи ту илтимоси ман ин аст
Аз ёд мабар шукӯҳи кӯҳхоро.
Магзор, ки об аз осие афтад,
Аз решаи ҷон чудо шавад дарё.

Лозуркӯҳ!

Бурҷи порсои ман
Албурзи шукӯҳи хештандорӣ.
Дар рағ-рағи рӯдхост хуни ту
Дар пайкари дашту боғҳо ҷорӣ.

Ойини ту карда ойинабандат,
Он кист, ки бишканад туро ойин?
Он кист, ки аз ҷунун гиребонат
Хоҳад бидарад ба панҷаи хунин?

Аз ту на зумурраду на зар ҷуста
Фарзанди ту, посдори кӯҳистон.
Оне ки зи паҳнаҳои пурушӯб
Раҳ ҷуста ба сӯи қуллаи вичдон.

Раҳ ҷуставу дар масири якроҳӣ
Сад роҳи саробро раҳо карда,
То бар сари оби зиндагӣ охир

Дарди дили хешро даво карда.

Тоҷик ҳамеша мисли бўтемор
Бар сарғаҳи об шишта ғам хурдаст.
То қисмати дигарон нагардад кам,
Нохурда, ба оби худ қасам хурдаст.

Ҳарчанд зи санги захмгини ту
Ҷустанд нишони теғи Искандар,
Ҳарчанд зи лаъли қалби хунинат,
Оростаанд хотаму афсар,

На асли туро шинохта боре,
На ҳикмати ин виқор донистанд,
На қимати оби дидағони ту,
На ҳурмати обшор донистанд.

З-он санг, ки афканӣ ту чун Шиблӣ,⁶
Огоҳ шудӣ зи хешу бегона.
Тоҷик бимонд дар канори ту,
Як ҳарфи ҳақ аз ҳазор афсона.

Афрошта сар ба равзани гардун,
Ту қисмати ӯ аз осмон хоҳӣ,
То косаи қисматаш бувад саршор,
Чун ҷоми саховати шаҳаншоҳӣ.

То рӯди дуруди ӯ бувад чорӣ,
Дар ҷадвали шоҳрӯди фарҳангаш.
То чархаи Осиё бувад гардон,
Омӯ набарад зи ёд оҳангаш.

Ҳайфо, чигари ту об мегардад,
Дар оташи ҳирсу ози оламхор.
Сӯи ту ҳамеҳазад зи ҳар кӯе
Оташнафас аждаҳои истеъморо.

Ҳар дуд, ки аз манораҳои оз⁷,
Мепечад сӯи гунбади гардун,
Чун ҳалқа ба гардани ту меафтад,

⁶ Шиблӣ – орифи маъруфи тоҷикасли бағдодӣ, ки ба ривояте вақте ба сабаби ошуфтагии рӯҳӣ дар темористон буд ва чун дӯстон ба аёдаташ рафтанд, ба сӯяшон санг андохт ва чун онҳо гурезон шуданд, гуфт: Дӯст на он аст, ки аз санги дӯст бигрезад.

⁷ Манзур бухорҳои саноъатии ҷаҳонӣ.

Гӯё ки ту вомдорӣ аз ҳар дун.

ДИДОР

**Зи санги кӯҳсор ойинае дорем меҳройин,
Ки дар ин чоми Чам аҳли ҷаҳон дидор мебинанд.**

Ин гуна дилам ба чангали ошӯб,
Ногоҳ зи дур мешавад пайдо
Он қуллаи меҳри ҷовидони ман
Он пайкари пуршаҳомати воло.

Як пораи абри шӯҳ кӯдаквор
Бо бозии хеш карда машғулаш,
В-он хоҳари меҳрубони ӯ – Маҳрӯд
Мешӯяд пойҳои шахшӯлаш.

Ӯ низ маро зи дур мебинад,
Месурфаду рост мекунад қомат:
«Обо,
 ку биё,
 чи дер меоӣ,
На хатти ту мерасад, на пайғомат».

Эй Пир, дуруд, ҷовидон бошӣ,
Бе ёди ту як нафас намегирам.
Сад шукр, ки боз дидамат барҷой,
Бе ту камтар зи нақши тасвирам.

Бурҳони вучуди ман вучуди туст,⁸
Бе устуни қомати ту воҷунам.
Ҳар кабки канори туст ҳамхонам,
Ҳар лолаи сурхи туст ҳамхунам.

То ҳаст паноҳи ту Ҳумохуна,⁹
То боли хумой бар сарам бошад.
Бе афсару тахту ганҷ султонам,

⁸ Эй ҳузури мақдамат дар зиндагӣ бурҳони ман. – Бедил.

⁹ Номии дарае дар пойи Лозуркӯҳ, ки ошёнӣ мурғони ҳумо аст.

Ин бол чу дасти модарам бошад.

Медонам як-як арчаҳоятро,
Ҳар бор шуморашон ҳамегирам.
Ҳар кас, ки камон кашад ба нахчират,
Гӯё, ки ба дил нишонад ӯ тирам.

Бигдохта оташи дилат лозур,
Ҷорист зи чашмат оби ойина.
Ҳар кас, ки бидид рӯи худ дар он
Дар ӯ нагирифт сеҳри бадкина.

Як тахтаи лозури ту фарзандон
Дар оташи назъ рӯи дил монанд.
Аз ҷӯи яхат насибаи охир
Дар мазраи оташини худ ронанд.

Дарсе, ки гирифтам аз дабистонат
Фармождам аз ҳазор як кардан:
Қулзум ба даруни сина парвардан,
Як чашмаи сода бар лаб овардан.

Як чашмаи содае, к-аз он хуршед
Бо найлаби нур об менӯшад.
Худ оинаи камоли берангист,
Сад ранг гул аз канори он ҷӯшад.

Бар «қуллаи оч»-и шеъри номавзун
Аз лолаи сурхи ту ливо дорам.
Пеши ту ки ҳамчу тифли нодонам,
Аз мӯи сафеди худ ҳаё дорам.

НАҶВО

**Аз қадди ҳамидаи фалак мебинам,
Ӯ низ мурод аз замин мечӯяд.**

Ҳоло,
хуш бош, Достони ман,
Умри ту фузун зи Достон бодо.
То қуллаи ту нишеми Симурғ аст,
Ин фарру шукӯҳ ҷовидон бодо.

Бар дӯши ту боми осмони мост,
Ин шона баланд ошён мост.
Зинҳор тихӣ мабод дасти ту,
З-он даст насиби obu дони мост.

Қадри моро чу довари дунё,
Андоза зи қомати ту мегирад.
Эй Пир, бипой инчунин солор,
Солор будан туро чӣ мепирад!¹⁰

Ҳарчанд вучуди осмонием,
Ин хок чу оби зиндагӣ донем.
Бо хок будан, ба хок пайвастан,
Ин аст шаҳодате, ки инсонем.

Он гуна, ки по ба доманат мондам,
Як рӯз ба домани ту сар монам.
Сад шукри вучуди ту, ки то ҳастӣ,
Бо лаъли дили ту ҳамгуҳар монам...

В-онгоҳ ки осмон чу ойна
Бар фарқи сари ту пора мегардад,
Он гоҳ ки мармари сапеди ту
Ҳокистари як шарора мегардад,

Он гаҳ ки забони оташафшонҳо
Сар мекашад аз замири ту берун,
Он гоҳ ки ошкор мегардад -
Дар синаи туст як дили пурхун,

Он гоҳ ки куҳ чу «иҳни манфуш» аст¹¹,
Ман хилвати тоати ту мечӯям,
Аз домани сабзи ту ҳамехезам,
Тавфиқи шафоати ту мечӯям...

НИЁИШ

**Осмонҳост дар вилояти ҷон,
Корфармои осмони ҷаҳон.
Дар раҳи рӯҳ пасту болоҳост,**

¹⁰ Мепирад – месозад, мезебад. Гӯиши мардумӣ.

¹¹ Ишора ба ояти 5 сураи муборакаи «Такосур» (Ба кӯҳҳо аз ҳайбати он ҳамчун пашми паҳида пароканда гарданд.)

**Кӯхҳои баланду дарёхост.
(Агтор)**

То мерасад он замонаи мавъуд,
Он қисмати бехатои лутфу қаҳр,
Мебояд табли оғахиро кӯфт,
Мебояд хост доди ту аз даҳр.

Аз зарби шикасти Қитъаи Лозур,
Аз силии шаҳркӯби дарёҳо,
Аз наъраи раъду озарахши дай
Ҳушдор ҳамерасад ба гӯши мо:

Эй зодаи чор гавҳар – эй Инсон!
Аз гавҳари оташ ин фузунҳоҳӣ
Берун бикашад турову гардонад
Дар тобаи тобдода чун моҳӣ.

Аз аҳди нахусти хештан ёд ор,
Ёд ор, амонати ҷаҳон бар туст.
Такдир агарчи аз азал барҷост,
Тадбири замину осмон бар туст.

Дар олами ҷон, ки осмонҳоест,
Доранда ба кор осмони даҳр.
Пиндори бад ар зи шахд заҳр орад,
Пиндори наку даво кунад аз заҳр.

Ҳар чашма ишорате зи чашми туст,
Сар барзада ҳар гиёҳ мижгонат.
Андешаи неки ту насими субҳ,
Шабнам ҳама аз зулоли вичдонат.

Бодо, ки ҷаҳор рукни бунёдат
Аз адл шавад чу нури биной.
Мағзор қаҳе зи кӯҳи ту коҳад,
То бо ту бувад тавони дарёӣ.

Саршор бувад пиёлаи Норак,
Лабрез бувад сафинаи Роғун.
Ому биравад ба пешвозу Сир,
Ояд ба зари шафақ қабо гулгун.

Дастони ситорарези дарёҳо

Сад чархаи нурро бигардонад
Он қадр,
ки деви зулмати инкор
Дар пойи шаҳомати ту сар монад.

Тобистони 2012 – 2018